

గొప్ప వేదాంతము

(ప్రసంగి గ్రంథం సంగ్రహ సమీక్ష)

A. ఉపోద్ఘాతము : దేవుని పిల్లలు, తమను కలవరపరచే, దిక్కుతోచని జీవిత సమస్యలకు జవాబు కనుగొనాలంటే ప్రసంగి గ్రంథాన్ని తప్పకుండా చదవాల్సిందే. ప్రసంగి గ్రంథం వారి హృదయాలతో మాట్లాడుతుంది. అనుభవం మనల్ని చక్కగా నడిపించేందుకు ఓ అధ్యాపకునిగా ఉపయోగపడినా, అనుభవం ఒక్కటే మన జీవితానికి అధ్యాపకునిగా ఉండలేదని ఈ గ్రంథం నిరూపిస్తుంది. జీవితం అంటే ఏమిటి? అనే ప్రశ్నకు ప్రసంగి గ్రంథంలో దైవజ్ఞానానుసారంగా, వాక్యాధారాలతో జవాబు ఇవ్వబడింది.

1. గ్రంథకర్త : ఈ గ్రంథకర్త అనుభవాలను బట్టి (1:1-2) దీనిని సొలోమోను వ్రాసాడని చెప్తారు. ఈ గ్రంథంలో సొలోమోను “కొహెలేత్” అనే హెబ్రీ పదంతో పరిచయం అవుతున్నాడు. ఈ పేరు సెప్టవజెంట్ నుండి తీసికోబడింది. కొహెలేత్ అనే మాటకు ‘బోధకుడు’ లేక ‘ఒక సమాజాన్ని ఉద్దేశించి మాట్లాడేవాడు’ అని అర్థం.

2. గ్రంథ రచన కాలం : క్రీ.పూ. 935 సంవత్సరంలో అనగా, సొలోమోను జీవిత చరమాంకములో ప్రసంగి గ్రంథం వ్రాయబడిందని చరిత్రకారుల అభిప్రాయం. సొలోమోను యౌవన దశలో పరమగీతాలు, మధ్య వయస్కుడుగా ఉన్నప్పుడు సామెతల గ్రంథాన్ని, వృద్ధాప్యంలో ప్రసంగి గ్రంథాన్ని వ్రాసాడని నమ్ముతారు.

3. సందర్భం : ఓ తత్వవేత్తగా, జీవిత సమస్యలను గూర్చి సొలోమోను మనస్సులో గల తర్కవిత్కాలు, అతని గత జీవితం మరియు అనుభవాలు ఈ గ్రంథంలో వ్రాయబడ్డాయి. అతనికున్న అపోహలన్నీ తొలగిపోయాక అతడు, ఎపిక్యూరియన్ల భౌతికవాదానికి సంబంధించిన తత్వాన్ని వెల్లడించాడు. అదేమనగా, జీవితంలో సుఖంగా ఉండడంకన్న ముఖ్యమైంది మరోటి లేదు. ఈ తలంపే పుస్తకమంతటా కనిపిస్తుంది.

4. సందేశం : తన బాల్యం నుండి వృద్ధాప్యం వరకు, భూమిమీద జరుగుతున్న ప్రతి కార్యాన్ని కన్నులారా చూసిన సొలోమోను సమస్తము వ్యర్థము అనే సందేశాన్ని ఇచ్చాడు. అందరూ విలువైనవిగా భావించే వాటిలో ఎంత శూన్యత, వ్యర్థత ఉన్నాయో జ్ఞానయుక్తంగా తెలియజేసాడు.

మానవ జీవితాన్ని గూర్చిన ఏ తత్వశాస్త్రమైనా వ్యర్థం అని తెలియజేసేందుకు, జీవిత అర్థం మరియు లక్ష్యాన్ని గూర్చి మానవునికున్న తలంపులు, మతం యొక్క

పరిశోధనలను గూర్చి ఈ గ్రంథంలో వ్రాయబడింది. వీటికి సంబంధించి మానవుని తర్కాల ఇందులో నమోదు చేయబడ్డాయి. ప్రసంగి గ్రంథాన్నంతా రెండు మాటలతో క్రోడీకరించవచ్చు.

అ) క్లారెన్స్ డ్రో అనే అసంబద్ధవాది అభిప్రాయం : “నా జీవితాన్నంతా క్రోడీకరించి చెప్పేమాట బైబిలులో లూకా 5:5లో ఉంది. అదేమనగా “రాత్రంతయు ప్రయాసపడ్డాము, కాని మాకు ఏమి దొరకలేదు”.

ఆ) కుక్ అనే త్రవ్వకం పని చేసే కూలీ వాని అభిప్రాయం - “నేను త్రవ్వడానికి తగిన శక్తిని పొందేందుకు అవసరమైన ఆహారం కొరకు త్రవ్వకం పని చేస్తున్నాను”.

5. మూలాంశం : “దేవునియందు భయభక్తులు కలిగియుండి ఆయన కట్టడలను సరించి నడుచుచుండవలెను, మానవకోటికి ఇదియే విధి” (12:13)

6. మూలపదాలు : వ్యర్థం అనేమాట 37 సార్లు, సూర్యుని క్రింద అనేమాట 29 సార్లు, మనిషి అనేమాట 47 సార్లు, కష్టం అనే మాట 36 సార్లు ప్రస్తావించబడింది.

B. గ్రంథ విశిష్టత : జీవిత అర్థాన్ని గూర్చి విభిన్న తలంపులతో సతమతమౌతున్న సమయంలో సొలోమోను దేవుని పట్ల మానవుల బాధ్యతలను చక్కగా వివరించాడు. 127వ కీర్తనలో అతడు క్లుప్తంగా వ్రాసిన విషయాలనే ఈ పుస్తకంలో వివరంగా వ్రాసాడు. క్రీస్తులేని హృదయంలో ఎంత ఖాళీ స్థలం ఉంటుందో ఈ గ్రంథం తెలియజేస్తుంది. సర్వలోకాన్ని సంపాదించుకొని ఆ హృదయంలో ఉంచినా అది ఖాళీగానే ఉంటుంది. దాన్ని దేనితోను నింపలేము. సూర్యుని క్రింద ఉన్న మనిషికి క్రీస్తులో ఉన్న వ్యక్తికి మధ్య గొప్ప వ్యత్యాసం ఉంది. క్రీస్తులో ఉన్నవాడు సూర్యునికిపైన, అనగా పరలోకంలో కూర్చుంటాడు. ఏ వయస్సులోనైనా దేవునితో సరైన సంబంధం కలిగి ఆయన నియమించిన మార్గంలో నిలిచి వుంటేనే తృప్తి కలుగుతుంది.

ఈ గ్రంథంలో సొలోమోను ఉపయోగించిన కొన్ని సహజ విషయాలు విజ్ఞాన శాస్త్రపరంగా సరైనవే. 1:6,7లోని తుపాను గూర్చిన వర్షన రెడ్ ఫీల్డ్ అనే శాస్త్రజ్ఞుని సిద్ధాంతానికి సరిపోయినదని కొందరి అభిప్రాయం. గాలి వీచే విధానం, మొక్కల ఎదుగుదలను గూర్చిన సూత్రాలు, భూమిపైనున్న నీరు ఆవిరిగా మారి మేఘంగా మారడం, అది తిరిగి భూమిపై వర్షంగా కురవడం, సముద్రపు సరిహద్దులు మొదలైన విషయాలన్నీ సరిగ్గా విజ్ఞాన శాస్త్రానికి సరిపోయే విధంగా సొలోమోను ఎలా వ్రాయగలిగాడో ఆలోచించదగిన విషయం. నిస్సందేహంగా దైవజ్ఞానంతోనే వాటన్నిటిని వ్రాయగలిగాడు.

C. గ్రంథ విభజన :

- I. సమస్య వివరణ : సమస్తము వ్యర్థము (1:1-3)
II. ప్రయోగము (ప్రయత్నము) చేయుట (1:4; 12:12)

క్రింద పేర్కొనబడిన వాటిలో సంతృప్తిని వెదకుట.

1. విజ్ఞానశాస్త్రం (ప్రకృతి నియమాలు) 1:4-11
 2. జ్ఞానము మరియు తత్వశాస్త్రము 1:12-18
 3. సౌఖ్యాలు 2:1-11
 4. భౌతిక విషయాలు (ప్రస్తుతం కొరకే జీవించుట) 2:12-26
 5. కర్మ (విధి) సిద్ధాంతం 3:1-15
 6. అహంభావము 3:16; 4:16
 7. మతము 5:1-8
 8. ఐశ్వర్యము 5:9; 6:12
 9. నైతిక జీవితం 7:1; 12:12
- III. ప్రయోగ (ప్రయత్నాల) ఫలితం (12:13, 14)

D. అంశాలవారిగా సంక్షిప్త వివరణ :

I అన్వేషణ : ఒకే రీతిగా పునరావృతం అవుతున్న మానవ జీవితం యొక్క అర్థాన్ని అన్వేషించిన సొలోమోనుకు ఈ లోకంలోనివన్నీ వర్ణంగానే కనిపించాయి. ఈ అన్వేషణను ఆరంభించక ముందే సొలోమోను మనస్సులో అనేక సందేహాలున్నాయి. దైవ జ్ఞానాన్ని పొందిన సొలోమోను ఉద్దేశంలో ప్రతి ఒక్కటి ఓటమిగానే కనిపించింది (1:2) తరాలు గతిస్తున్నాయి గాని ఏ వ్యత్యాసం కనిపించదు (1:4). ఎంత వెదకినా క్రొత్తదనమేమీ కనిపించదు. మనిషికి తృప్తి కలుగడం లేదు. జీవితంలో అన్నిటిని రుచి చూచి అనుభవించిన సొలోమోను, సూర్యుని క్రింద జరిగే ప్రతి కార్యము వ్యర్థము అని ఒక్క మాటలో తేల్చిచెప్పేసాడు, మానవుడు తన పరిమిత జ్ఞానంతో జీవనోపాధి నిమిత్తం ఎన్నోపాట్లు పడుతున్నాడు. దేవుని సృష్టిలో ప్రకృతి నియమాలే క్రమబద్ధంగా జరుగుతున్నాయి. కాని ఎవరైనా, ఏదైనా నూతనమైనది అని చెప్పితే, అది కూడ పాతదేనని, వ్యర్థమైనదే అని సొలోమోను మాటల భావం. సంతృప్తి మరియు సంతోషం కోసం సహజమానవుని అన్వేషణ, ప్రయాస ఈ భాగంలో కనిపిస్తుంది.

1. విజ్ఞానశాస్త్రంలో తృప్తిని అన్వేషించుట (1:4-11) : ఈ భూమి శాశ్వతమైనది, మనిషి అశాశ్వతుడు. పుట్టుకల ద్వారా మానవజాతి కొనసాగించబడుతూ

ఉంటుంది (1:4) పదార్థ సంబంధమైన ప్రపంచం ఎలా స్థిరమైనదో ప్రకృతి నియమాలు కూడ అంతే స్థిరమైనవి (1:5-7). ఈ భాగంలో ఆలాంటి వైజ్ఞానిక విషయాలు కొన్ని పేర్కొనబడ్డాయి. ఈ ప్రపంచాన్ని గూర్చిన అన్వేషణలో మనిషి విసిగిపోడు లేక నేను తెలిసికొన్నది ఇక చాలు అని విరమించడు (1:8). ఎందుచేతనంటే ఎంత తెలిసికొన్నా ఇంకా తెలిసికోవలసినవన్నో ఉన్నాయి. అదే మనిషిని విశ్రమింపనియ్యదు. ఈ భౌతిక ప్రపంచం అల్పమైన (సూక్ష్మమైన) మనిషి తెలిసికోలేనంత పెద్దది. అనేక ఆధునిక సాధనాలున్న ఈ యుగంలో సూర్యుని క్రింద క్రొత్తది ఏమీ లేదు అన్న మాట అసత్యం అనిపిస్తుంది. కాని అది వాస్తవం (1:9-11). అణుబాంబు క్రొత్తదే అయినా వాస్తవానికి అణువును గూర్చి మనిషికి చాలాకాలం నుండి తెలియదు కాని, అది మనిషి కంటే పురాతనమైనది. దాని గురించి ప్రయోగాలు చేసి మనిషి అణుశక్తిని తనకు ప్రమాదకరమైన శత్రువుగా చేసికోవడం తప్ప సాధించినదేమీ లేదు. కంప్యూటర్లాంటి మెదడు, ఎలక్ట్రానిక్ శక్తిలాంటి నాడీమండలం మనిషికి శాశ్వత తృప్తినివ్వలేవు.

2. జ్ఞానం మరియు తత్వశాస్త్రంలో అన్వేషణ (1:12-18) : సొలోమోను ప్రపంచంలో అందరి కంటే గొప్ప జ్ఞాని. అతనికి ముందుగాని, అతని తరువాత గాని అంత జ్ఞానం గలవారెవరూ లేరు. అయితే అతడు అధిక జ్ఞానం వలన అధిక దుఃఖం, వ్యసనం ఉందని గ్రహించాడు (1:18). దేవుని ప్రత్యక్షతను పొందని మనస్సులో ఏర్పడే తత్వం, తర్కం ఈ భాగంలో గోచరమౌతాయి. ఇందులో ఒక విధమైన ఆధ్యాత్మిక అపశృతి, హేతుబద్ధంగా ప్రవర్తింపని, ఆలోచించని మానసిక అస్తవ్యస్తత కనిపిస్తుంది. తత్వశాస్త్ర పద్ధతులన్నీ గ్రుడ్డిగా దొడ్డి దారివైపు నడిపిస్తాయి (1:13, 14) తత్వశాస్త్రంగాని, మానసిక తత్వశాస్త్రం గాని మనిషి స్వభావాన్ని మార్చలేవు. అనగా మనిషి పాత స్వభావాన్ని సరి చెయ్యలేవు (1:15) జ్ఞానం వృద్ధి చెందినంతగా సంతోషం, సంతృప్తి పెరగవు (1:18).

3. సౌఖ్యాలలో అన్వేషణ (2:1-11) : ఇశ్రాయేలు సామ్రాజ్యాధి నేతగా సొలోమోను తనకున్న డబ్బు, హోదా, వస్తువాహనాలు, పనివారి ద్వారా సర్వసౌఖ్యాలు అనుభవించిన తరువాత అవన్నీ వ్యర్థమని గ్రహించాడు. తన అన్వేషణలో అతడు సౌఖ్యమే ప్రధానమని శారీరక కోరికలన్నిటిని తీర్చుకోవడమే నైతిక జీవితంలో అనివార్యం అని బోధించే హెడెనిజం అనే వాదాన్ని (అనుసరించాడు) ప్రయోగించి చూసాడు. అయితే అవన్నీ అల్పకాల పాపభోగాలే అని గ్రహించాడు. (హెబ్రీ 11:25) ఈ లోకంలో సౌఖ్యం కోసం మానవుడు పడే ప్రయాస అంతావ్యర్థం. మనిషి పుట్టినప్పుడు ఈ లోకానికి ఏమీ తీసికొని రాడు. అయినా తనకోసమే ప్రయాసపడతాడు. దేవుణ్ణి వెదకడంలో అలా ప్రయాసపడితే నిజమైన సంతోషం, విశ్రాంతి దొరుకుతుందని సొలోమోనుకంటే శ్రేష్ఠుడైన యేసు ప్రభువు చెప్పాడు (మత్త 11:28).

4. **భౌతికవాదంలో అన్వేషణ (2:12-26) :** ఈ సిద్ధాంతం ప్రస్తుతం కోసమే జీవించమని చెప్తుంది. ఈ కోణంలో అన్వేషణను కొనసాగించిన సొలొమోనుకు అధిక జ్ఞానం గలవానికి, బుద్ధిహీనునికి మధ్య శాశ్వత వ్యత్యాసం ఏమి కనిపించలేదు (2:12-16). ఇద్దరి అంతము ఒక్కటే (2:17-20). ఒకవేళ అతడు విస్తారమైన ఐశ్వర్యాన్ని, సంపదలను సంపాదించినా వాటిని తన తదనంతరం తనవారసులకు వారు జ్ఞానులైన, అజ్ఞానులైనా వారికి విడిచి వెళతాడు (2:21-23). జ్ఞానము గలవారు సహితం దుఃఖాన్ని, వ్యాధిని, మరణాన్ని తప్పించుకోలేరు (2:24-26). కాబట్టి సంపాదించిన దానితో తిని, త్రాగి జీవితాన్ని సుఖంగా గడపడం మంచిది. నేటి కొరకే జీవించు రేపటిని గూర్చి మర్చిపో అన్నదే ఈ సిద్ధాంతం. ఇది బాగానే ఉన్నా ఇది కూడ సంతృప్తినివ్వదు.

5. **కర్మ (విధి) సిద్ధాంతంలో అన్వేషణ (3:1-15) :** ఈ భాగంలోని మొదటి ఎనిమిది వచనాల నుండి ఏవో క్రైస్తవ సత్యాలను చెప్పేందుకు కొంతమంది ప్రయత్నిస్తారు. కాని ఇది పూర్తిగా అన్య సిద్ధాంతం. ఒకవేళ ఇవే గనుక వాస్తవమైనవైతే మనిషి ఓ మరబొమ్మ లేక కంప్యూటర్ లేక మీట నొక్కితే పనిచేసే యంత్రం కంటే గొప్పవాడేమి కాదన్న మాట. ఈ విధమైన ఆలోచనా విధానంలో మనిషి స్వేచ్ఛకు మరియు దేవుని కృప కనికరాలకు స్థానం ఉండదు. ఈ లోకంలో జరిగే ప్రతి కార్యానికి సమయం ఉంది. ఇక్కడ వ్రాయబడిన పనులు ఒకదానికొకటి వ్యతిరేకమైనవే. అయినా రెండూ అవసరమే. ఏ సమయంలో ఏమి చెయ్యాలో దాన్ని చేయడమే నిజమైన జ్ఞానం. మనిషి ప్రతి పనికి తొందరపడతాడు. పరిస్థితులను ఉన్నది ఉన్నట్లుగా అంగీకరించడు. పైగా తాను మార్చలేని పరిస్థితులను మార్చడానికి ప్రయత్నించి విఫలమౌతాడు. దేవుని సమయ సూచికను మరచిపోతారు. దానిని ఎవరూ మార్చలేరు (అపొ 1:7). అవసరమైతే దేవుడే మారుస్తాడు (నిర్గ 32:10; యెష 38). మనం తొందరపడినంత మాత్రాన లేక జాప్యం చేసినంత మాత్రాన దేవుడు తన ప్రణాళికలను మార్చుకోడు.

ఈ లోకం మనిషికి తృప్తినివ్వదని గ్రహించేందుకే దేవుడు మనిషి హృదయంలో శాశ్వతకాల జ్ఞానాన్ని ఉంచాడు (3:10,11). ఈ జ్ఞానంతో మరణానంతర జీవితాన్ని గూర్చి ఆలోచిస్తూ, ప్రశ్నించుకొంటూ ఉంటాడు (యోబు 14:14). మనిషిలో తలఎత్తే పారమార్థిక ప్రశ్నలకు ఈ లోకంలోనివేవి జవాబు చెప్పలేవు. ఈ లోకాన్ని ఎంతగా హృదయంలో నింపుకొన్నా ఇంకా వెలితిగానే ఉంటుంది. మనిషి జీవితంలో దేవుని చిత్తమే ప్రధానమైనదైనా, ఈ కర్మ సిద్ధాంతం దేవుని కృపాకనికరాలకు చోటివ్వదు.

6. అహంభావం ద్వారా అన్వేషణ (3:16; 4:16) : తనను గూర్చే ఎక్కువగా శ్రద్ధ వహించుట లేక తనను తాను ఎక్కువగా ప్రేమించుకోవడం సహజంగా మానవ స్వార్థపూరిత నైజం. 3:16లో సొలోమోను అందరూ దుష్టులే కాబట్టి ఎవరినీ నమ్మలేము అనే భావాన్నీ వ్యక్తం చేస్తున్నాడు. 3:18, 19 లో ప్రసంగి వాదము ఆశావాది నిష్కర్షను అంగీకరించదు. పరిణామ సిద్ధాంతం, మనిషి జంతువులో నుండి వచ్చాడని చెప్తుంది. అహంభావం మనిషి ఓ జంతువు అని చెప్తుంది. ఈ సిద్ధాంతం ఒకరినొకరు కించపరచుకొనేలా చేస్తుంది. అదే లోకంలోని అన్ని దేశాలలో కుల మత వర్గాలను సృష్టించింది. 3:20లో రచయిత శరీరాన్ని గూర్చి మాత్రమే మాట్లాడుతున్నాడు. 21వ వచనంలో మనిషి జంతువుకంటే ప్రత్యేకమైన వానిగా కనిపిస్తున్నాడు. ఏది ఏమైనా మనిషి తాను చేసిన పనులను బట్టి తన గుర్తింపును తెలిసికోవడం ఉత్తమం.

7. మతములో అన్వేషణ (5:1-8) : ఈ లోకానికి అన్నిటికంటే ఎక్కువ సష్టాన్ని కలుగజేసింది మతమే. అన్యమతాలు ప్రజలకు ఏమి చేసాయో చరిత్ర వివరిస్తుంది. అలాగే కాథలిక్ సిద్ధాంతం, స్వేచ్ఛావాదులైన ప్రొటెస్టంట్ల చరిత్ర గమనించండి. రెండవ ప్రపంచ యుద్ధం మొదలుకొని సంఘంలో చేరిన అనేకులు మతాన్ని బట్టి దేవునికి దూరమయ్యారు. క్రీస్తుతో వ్యక్తిగత సంబంధాన్ని కోల్పోయారు.

ఈ భాగంలో మతానుసారంగా జీవించినా, మందిరానికి వెళ్ళినా మతవ్యవహారాలలో మితంగా ఉండాలని సొలోమోను చెప్తున్నాడు (5:1). ఒత్తిడి వలనగాని, ఉద్వేగంతో గాని ఏ తీర్మానాన్ని చేసికోవద్దు (5:2). ఇతర చెడు విషయాలను బట్టి ఏడ్వాలిగాని దేవుని సంఘములో కాదు. ఒప్పుదాలపై సంతకం చెయ్యవద్దు. పదవులను నిరాకరించాలి. 5:4-6లో మొక్కుబడుల ప్రాధాన్యతను గూర్చి తెలియజేస్తున్నాడు. దేవునితో మన వ్యక్తిగత సంబంధానికి కలలు ప్రత్యామ్నాయాలు కావు (5:7). ప్రతి క్రైస్తవుడు బీదల విషయం శ్రద్ధ వహించాలి.

8. ఐశ్వర్యంలో అన్వేషణ (5:9; 6:12) : ఈ భాగంలో ఐశ్వర్యము మనిషికి సంతోషాన్ని, తృప్తిని ఇవ్వదని సొలోమోను స్పష్టం చేస్తున్నాడు. ధనము చెడ్డది కాదు గాని ధనాపేక్ష చెడ్డది (5:10; I తిమో 6:10). ఐశ్వర్యవంతులవడానికే ధనాన్ని సంపాదించడం తప్పు. పినిసారి ధనం బల్లపరుపుగా ఉంది గనుక దాన్ని కూడబెడదామనుకొంటాడు. కాని పొదుపుగా వాడేవారు నాణాలు గుండ్రంగా ఉన్నాయి గనుక అవసరాన్ని బట్టి వాటిని దొర్లించవచ్చుననుకొంటారు. అందుకే ధనవంతుని కన్న పేదవాడే ఎక్కువ సంతోషంగా జీవించగలుగుతాడు (5:12). ధనవంతుడు రోజుకు మూడుసార్లు భోజనం చెయ్యగలడు, రోజు ఒకే పరుపుపై హాయిగా నిద్రపోగలడు గాని పేదవాని కంటే ఎక్కువ కాలం బ్రతకలేడు (6:1-12). ధనవంతుని ప్రేత వస్త్రాలకు జేబులుండవు. అతని జీవితం ఓ నీడలాంటిది.

యోబులాంటి గొప్ప ధనవంతుడే నేను వట్టి చేతులతో ఈ లోకానికి వచ్చాను, వట్టి చేతులతోనే ఈ లోకాన్ని విడిచివెళతానన్నాడు. ఈ లోకంలో సంతోషం కలుగ జేయలేనిది, ఆ తరువాత ఏ విలువ లేని దానిని సంపాదించుకోవడానికి జీవితాన్ని వ్యర్థం చేయడం కన్న ఏమి లేకుండ జీవించడమే మేలు.

9. నీతి (మంచి జీవితం) ద్వారా అన్వేషణ (7:1; 12:12) : మంచిని చేసేవాడు జీవిత స్వేచ్ఛా వీధి మధ్య హుందాగా నడుస్తాడు. అతడు పట్టణ ప్రధాన రహదారిలో నియాన్ లైట్ల క్రింద తన వ్యాపారాన్ని చేయవచ్చును గాని మామూలు వీధులలోనే నివసిస్తాడు. అయినా అతడు దాన్ని అంతగా పట్టించుకోడు. మంచి పేరు సంపాదించుకోవడం, మరియు భూస్థాపన సమయంలో సుదీర్ఘమైన పొగడ్తలు జీవితానికి విలువను చేకూర్చవు. 7వ అధ్యాయంలో విందు మొదలుకొని భూస్థాపన కార్యక్రమం వరకు అన్నీ ఘనంగా జరగాలని, మరణం యొక్క సామీప్యంలోనే జీవిస్తూ సమాధి తోట వరకు నవ్వుతూ వెళ్ళాలని నేర్పిస్తుంది. ప్రతి విషయాన్ని తేలిగ్గా తీసికోవాలి. నింపాదిగా జీవించాలి. దేనినే గాని అధికంగా చెయ్యవద్దు. ఏ విషయంలోను రాజీపడవద్దు, పోట్లాడవద్దు. మంచిగా జీవించాలని కోరేవారు వీటిని అనుసరించాలి. 8వ అధ్యాయానికొచ్చేసరికి, సొలోమోను, దుష్టులకు మరియు నీతి మంతులకు మధ్య అంతగా వ్యత్యాసం లేదని కనుగొన్నాడు (8:14, 15). కట్టడలకు లోబడడం, ప్రమాదం రాకుండ జాగ్రత్తపడడం, దుష్కార్యాలలో పాలుపుచ్చుకోకపోవడం మంచిది (8:2-5). మనుష్యులందరూ ఒకే రీతిగా పుట్టకున్నా, ఒకే రీతిగా చస్తారు (8:8). మరణం విషయాకొచ్చేసరికి మానవులందరూ సమానమే. పాపం చేసినపుడు దేవుడు వెంటనే శిక్షించడు అనుకొని మనుష్యులు మోసపోతున్నారు (8:11). కాని వెంటనే శిక్షపొందకున్నా దేవుని శిక్షను తప్పించుకోలేరని గ్రహించరు. మనిషి తప్పు అభిప్రాయాలు, తప్పు తత్వశాస్త్రం అన్నీ కూడ అతని అజ్ఞానం నుండి పుట్టినవే. తప్పు సిద్ధాంతాలన్ని జాత్యహంకారం వల్ల ఏర్పడినవేనని 9వ అధ్యాయం తెలియజేస్తుంది. ఈ అధ్యాయంలో సూర్యుని క్రింద అనేమాట 4 సార్లు ప్రస్తావించబడింది. మానవులందరి గతి ఒక్కటే, ఈ విషయంలో అందరూ సమానమేనన్న సంపూర్ణ యధార్థస్థితికి మనిషిని మరణం తీసుకొని వస్తుంది. మనిషి బ్రతికి ఉంటేనే మరో మనిషికి అతనిపై నిరీక్షణ ఉంటుంది (9:4). 9వ అధ్యాయం 5వ వచనంలో సొలోమోను శరీరాన్ని గూర్చే చెప్పాడుగాని ఆత్మను గూర్చి కాదు. 10వ వచనంలో శరీరమును గూర్చిన స్పష్టమైన వివరణ ఉంది. చెయ్యడానికి చేతికి వచ్చిన పనిని ప్రాణముండగానే చెయ్యాలి. సమాధిలోనికి వెళ్ళాక చెయ్యలేము. చెయ్యి శరీరానికి సంబంధించినది, అది నిద్రించేందుకు సమాధిలో పెట్టబడుతుంది గాని ఆత్మ దేవుని యొద్దకు వెళ్తుంది (12:7). జీవితం అన్నది అదృష్టం లేక అవకాశం అనే ఓ ఆటవిడుపులాంటిదని ప్రసంగి చెప్తున్నాడు (9:11,12).

అవినీతి, అన్యాయం జీవిత విలువల్ని తగ్గిస్తుంది. ఏ కొంచెము చెడు అయినా జీవితాన్నంతా పాడుచేస్తుంది (10:1). కష్టపడి పని చేయడం, ధనాన్ని పొందుతూ వాడుకోవడం ఎక్కువసేపు చదవడం అన్ని పర్యాయాలు కార్యసిద్ధిని కలుగజేయవు (10:7). పొరుగింటి వెళ్లివాడు లేక బుద్ధిహీనుడు లక్షాధికారికావచ్చు. నీతి మంతుని మాటలు అవినీతిపరుని మాటలకు భిన్నమైనవి. 10:12ను రోమా 3:13, 14తో పోల్చండి.

నీతి మంతుడు అనుసరించదగిన మంచి పాఠ్యాంశం 11:1లో వ్రాయబడింది. ప్రతిఫలం ఆలస్యంగా వస్తుందని మంచిని చెయ్యడానికి వెరవవద్దు. దేని గూర్చినా ముందే ఒక అవగాహన కలిగి ఉండడం అవసరం (11:3). నీవు చేస్తున్నదేంటో తెలిసికొనేందుకు ఒక అవకాశాన్ని తీసుకో (11:6). వృద్ధునికి జీవితం అన్నది ఓ కరపత్రంలోని అంశంలా ఉండదు (11:8). యోవ్వనం అన్నది అవకాశాలకు, సంతోషించడానికి, తీర్మానాలు చేసికోడానికి మంచి సమయం. వృద్ధుల కన్న యోవనస్తులను ఎక్కువగా క్రీస్తువైపు త్రిప్పవచ్చు. క్రీస్తు కొరకు తీర్మానం చేసికోడానికి అది సరైన వయస్సు.

12వ అధ్యాయం 1-7 వచనాలు వృద్ధాప్యమును గూర్చిన కావ్యచిత్రం. కాని అంత అందమైనదేమీ కాదు. ఆ వయస్సులో దృష్టిమాంద్యం వలన సూర్యచంద్ర నక్షత్రాలు మనకగా కనిపిస్తాయి. కాలం దొర్లిపోతూనే ఉంటుంది. దుఃఖకరమైన అనుభవాలు ఒకదాని వెంట మరోటి వస్తూనే ఉంటాయి. ఇంటి కావలి వారు అంటే కాళ్ళు. వృద్ధుల కాళ్ళు వణుకుతాయి. బలిష్ఠులు అంటే భుజాలు, విసరువారు అంటే దంతాలు, వీధి తలుపులు మూయబడుతున్నాయి. అంటే వినికిడిలోపం. తిరుగటి రాళ్ళధ్వని తగ్గిపోతుంది. అంటే నాలుక తడబడుతుంది. అంతకు ముందు అలారం మ్రోగితే తప్ప నిద్రలేవనివారికి ఇప్పుడు పిట్టకూసినా నిద్రాభంగం అవుతుంది. ఇక పాటలు పాడలేరు, వాయిద్యాలు వాయించలేరు. దేనికి భయపడని వారు ఇప్పుడు ఎత్తు స్థలాలను చూస్తే భయపడతారు ప్రయాణం చేయలేరు. వెండ్రుకలు నెరసిపోతాయి. చిన్న చిన్న పనులు కూడ భారంగా అనిపిస్తాయి. శృంగారం పట్ల ఆసక్తి తగ్గిపోతుంది. తుదకు మరణం ప్రాప్తిస్తుంది. వెన్నువూసలు విడిపోతాయి, గుండె ఆగిపోతుంది. శరీరం నిద్రిస్తుంది. ఆత్మ దాని దయచేసిన దేవుని యొద్దకు వెళ్తుంది.

II. అన్వేషణ ఫలితం (12:13, 14) :

ఈ ముగింపు వ్యాఖ్యలో రెండు భాగాలున్నాయి.

1. దేవుని యందలి భయభక్తులు : సూర్యుని క్రింద చేసిన ప్రయోగాలన్నిటిలో ప్రయత్నాలన్నిటిలో దేవునికి భయపడడం ఒక్కటే తెలివైన పని. సామెతల గ్రంథంలోని సందేశం కూడ అదే. అది ఏ వయస్సులోనైనా అవసరమే. నవ్వుతూ, ప్రాకుతూ ఉండగానే బాల్యంలో సమయం ప్రాకిపోతుంది. కలలుకంటూ కబుర్లు చెప్తూ ఉ

ండగా యోషవనంలో సమయం నడిచిపోతుంది. ఎదిగిన పురుషులయ్యాక సమయం పరుగెడుతుంది. ఇంకా వయస్సులో పెరుగుతూ ఉండగా సమయం ఎగిరిపోతుంది. జీవిత యాత్రలో త్వరగా సాగిపోతూ ఉండగా సమయం అయిపోతుంది. కాబట్టి “మాకు జ్ఞానవృద్ధయము కలుగునట్లుగా చేయుము. మా దినములు లెక్కించుటకు మాకు నేర్పుము” (కీర్తన 90:12) అని ప్రార్థించాలి.

మన జీవితంలో దేనిని పోగొట్టుకోవద్దు అనుకొంటే దేవునికి భయపడాలి, ఆయన ఆజ్ఞలను గైకొనాలి. ఎందుచేతనంటే మనల్ని జీవిత పరిపూర్ణతలోనికి నడిపించేందుకే దైవిక నియమాలు రూపొందించబడ్డాయి. మనం దేవుణ్ణి కనుగొని, విశ్వసించి, ప్రతి ఒక్కటి వాక్యానుసారంగా చేయనంత వరకు పరిపూర్ణతను సాధించలేము. వాస్తవిక జీవితాన్ని కలిగిఉండలేము. ఒక వ్యక్తి దేవుని దర్శనాన్ని పొంది, ఆ దర్శనాన్ని దైనందిన జీవితానికి అన్వయించుకొంటే అది అతణ్ణి సంపూర్ణ మానవునిగా చేస్తుంది.

2. దేవుడు ప్రతి విషయాన్ని తీర్పులోనికి తెస్తాడు : జీవితంలో జరిగే అన్యాయా లన్నిటినీ గమనించాక సొలోమోను కనుగొన్న జవాబు ఇది. దేవుడు ప్రతి ఒక్కరికి వారి వారి క్రియలను బట్టి తీర్పుతీర్చే రోజు రానున్నది. అంతంలో జరిగే తీర్పులో సంపూర్ణ న్యాయం చేకూర్చబడుతుంది. ప్రతి మనిషి పాపియే, దేవుని ఎదుట అపరాధియే గనుక దేవుడు ప్రతి ఒక్కరికీ తీర్పుతీరుస్తాడు. ఆ తీర్పును తప్పించుకోవాలనుకొంటే యేసుక్రీస్తు ద్వారా పాప క్షమాపణ పొంది జీవితాన్ని సార్థకం చేసుకోవాలి. లేని పక్షంలో తీర్పుకొరకు ధవళింహోసనం ఎదుట నిలబడాల్సి ఉంటుంది. ఈ భూమిపై జీవించే తరుణం ఉన్నప్పుడే ఆయనను గూర్చి తెలుసుకోవాలి. ఆ తీర్పులోనికి రాకుండ జాగ్రత్తపడాలి. తుది నిర్ణయం మీదే!

గొప్ప ప్రేమగాథ

(పరమగీతములు సంగ్రహ సమీక్ష)

A. ఉపోద్ఘాతము : పాత నిబంధనలో కావ్యగ్రంథాలలో పరమగీతములు చివరిది. యోబు గ్రంథం బాధ భరిత హృదయవర్ణనను, కీర్తనల గ్రంథం ఆరాధించే హృదయ లక్షణాలను, సామెతల గ్రంథం, జనసంచార స్థలాలలో ఉద్యోగాలు చేసే స్థలాలలో దైవ భక్తిగలవాని హృదయం ఎలా ఉండాలి తెలియజేస్తాయి. ప్రసంగి గ్రంథం, దైవ ప్రత్యక్షత లేని హృదయంలోని ప్రశ్నలు, సందేహాలు, ఆలోచనలను తెలియజేస్తుంది. పరమగీతాలు దేవుని బిడ్డల వైవాహిక సంబంధంలోని భావోద్వేగాలను వారు పొందే హృదయానందాన్ని వివరిస్తుంది.

1. గ్రంథకర్త : సొలోమోను 1005 గీతాలు రచించారు (I రాజు 4:32). మన కోసం లేఖనాలలో దాచి ఉంచబడినది ఇది ఒక్కటే. దీని శీర్షికను బట్టి ఇది శ్రేష్ఠమైన కావ్యం అని చెప్పవచ్చును.

2. మూల పదాలు : “ప్రియుడు” మరియు “ప్రియురాలు”.

3. మూల వచనాలు : “నేను పద్మములలో మేపుచున్న నా ప్రియునిదాసను, అతడును నావాడు” (6:3).

“అగాధ సముద్రజలము ప్రేమను ఆర్పజాలదు. నదీ ప్రవాహములు దాని ముంచివేయజాలవు” (8:7).

4. గ్రంథ భావము : ఇది పరలోక సత్యాన్ని భూలోక దృశ్యంతో వివరించే కావ్యం. దైవావేశము వలన వ్రాయబడి, ప్రమాణిక గ్రంథాలుగా నిర్ధారించబడిన లేఖనాలలో ఈ గ్రంథం ఉండకూడదని కొంత మంది అభిప్రాయం. కాని దేవుడు ఇది బైబిలులో చేర్చబడేందుకు అనుమతించాడు. అది ప్రమాణిక గ్రంథాలలో చేర్చబడినా నిర్లక్ష్యం చేయబడుతున్నది. తరచుగా పెద్దలు, యౌవన బోధకులు వివాహమునకు ముందు దానిని చదువకూడదని చెప్తూ ఉంటారు. యూదులు దానిని లేఖనాలన్నిటిలో పరిశుద్ధమైనదిగా ఎంచుతారు. ఓరిజెన్ మరియు జెరోమ్ అనే పండితులు చెప్పిన విషయం ఏమంటే, యూదులు తమ పిల్లలకు 30 సం॥ల వయస్సు వచ్చేంత వరకు ఈ గ్రంథాన్ని చదివేందుకు అనుమతించరు. సున్నితమైన పుష్పంలాంటి ఈ గ్రంథాన్ని సున్నితంగానే ఉపయోగించాలి.

ఈ గ్రంథంలో నాలుగు విభిన్న మరియు ముఖ్యమైన అర్థాలను కనుగొనవచ్చును.

అ. ఇది వైవాహిక ప్రేమ ఔన్నత్యాన్ని మన ముందు ఉంచుతుంది. వివాహము దైవికమైన వ్యవస్థ అని, వైవాహిక సంబంధంలోని పరిశుద్ధతను ప్రకటిస్తుంది. అకస్మాత్తుగా చూస్తే ఈ వాక్య భాగాలలో అశ్లీలత కనిపిస్తుంది. కాని ఈ కావ్యంలో సంతృప్తి చెందిన భర్త హృదయం మరియు సమర్పణ గల భార్య హృదయం కనిపిస్తుందని యూదుల తలంపు.

ఆ. ఈ గ్రంథం దేవునికి ఇశ్రాయేలుపై గల ప్రేమను కళ్ళకు కట్టినట్లు చూపిస్తుంది. ప్రపక్తులు ఇశ్రాయేలు జాతిని యెహోవా దేవుని భార్యగా వర్ణించారు. ఈ గ్రంథాన్ని గూర్చిన ఈ రెండు తలంపులను, వ్యాఖ్యానాలను, ఇశ్రాయేలీయుల శాస్త్రులు మరియు పరిసయులు ఆమోదించారు. క్రొత్త నిబంధన సంఘము కూడ ఆమోదించింది.

ఇ. పై రెండు అర్థాలు ఈ కావ్య గ్రంథానికి ఆపాదించబడినా, లేఖనాలలో సుపరిచితమైన క్రీస్తు మరియు సంఘమునకు మధ్య గల సంబంధాన్ని ఇది మనకు చిత్రీకరిస్తున్నది. (III కొరి 11:2; ఎఫె 5:27; ప్రక 21 అధ్యాయం) సంఘము క్రీస్తు వధువు.

ఈ. క్రీస్తుకు ప్రతి విశ్వాసితో గల వ్యక్తిగత సంబంధం యొక్క చిత్రీకరణ కూడ ఈ గ్రంథం ప్రత్యక్షపరుస్తుంది. క్రీస్తుతో విశ్వాసి ఆత్మ సంయోగాన్ని మన ఎదుట ఉంచుతుంది.

5. గ్రంథ విశిష్టత : పరమ గీతముల గ్రంథం పాఠకుని ఆధ్యాత్మిక శక్తి సామర్థ్యాలను పరీక్షిస్తుంది. క్రీస్తుతో మనకున్న వ్యక్తిగత సంబంధాన్ని అలంకార రూపంలో వర్ణించే ఈ కావ్యం మనం పాటించాల్సిన ప్రధానమైన ఆజ్ఞను జ్ఞాపకం చేస్తుంది (మత్త 22:35-40). సొలోమోను వ్రాసిన ఈ గీతము భావము, పునరుత్థానుడైన క్రీస్తుతో విశ్వాసికి గల సంబంధాన్ని గూర్చిన అన్వయము ఈ గ్రంథాన్ని బైబిలులో భక్తి ప్రదాయకమైన గ్రంథాలలో ఒకటిగా చేస్తుంది. పరమ గీతాలను ప్రకృతి సంబంధిగా కాక ఆత్మ సంబంధిగా ఆధ్యాత్మిక పునాదిపై నిలిచి చదవాలి. ఈ గ్రంథం కృపద్వారా మాత్రమే బోధించగల అనుభవాన్ని మరియు అనుభవం ద్వారా మాత్రమే నేర్చుకోగల స్థితిని వర్ణిస్తుంది.

6. ఉద్దేశం : లైంగిక ఇచ్చలు తప్పు అనే సాతాను అబద్ధాన్ని ఖండించి, అవి పవిత్రమైనవని, వివాహ బంధంలోనే అవి తీర్చబడాలని ఈ గ్రంథం నేర్పిస్తుంది.

B. కథా సంగ్రహము : ఈ కథ మూలాంశం పర.గీ. 8:11 లో కనిపిస్తుంది. ఎఫ్రాయిము ప్రాంతానికి చెందిన ఒక పేద కుటుంబగాధ ఇది. ఆ కుటుంబంలో ఉన్న ఒక అమ్మాయి వారి కుటుంబ ఆర్థిక స్థితిని బట్టి ద్రాక్షావనంలో పనిచేయడానికి బలవంతం చేయబడింది. అక్కడ ఆమె యౌవనస్తుడైన ఒక పసులకాపరిని కలుసుకొన్నది. వారి ప్రేమగాధను గూర్చి మొదట వివరించబడింది. అతడు కొంతకాలం ఆమెకు మరుగైపోయాడు. అయితే ఆమెను మళ్ళీ కలుసుకొంటానని వాగ్దానం చేసి వెళ్ళిపోయాడు. చాలాకాలం వరకు అతని కోసం నిరాశతో ఎదురు చూస్తూ ఉండగా ఒక రోజున ఆ మార్గంలో సొలోమోను మహారాజు వస్తున్నాడన్న వార్త మారుమ్రోగింది. సొలోమోను రాజు ఆమెను చూడాలనుకొంటున్నాడన్న సంగతి ఆమెకు చెప్పేంతవరకు, ఆమెను రాజు దగ్గరికి తీసుకొని వచ్చేంత వరకు ఆమె అంతగా ఆసక్తి చూపించలేదు, పట్టించుకోలేదు. సొలోమోను ఆమెను పిలుస్తున్నాడని చెప్పినా, సందిగ్ధంలోనే ఉండిపోయింది. అతని ఎదుటికి వచ్చాక, అతడు మరెవరోకాదని తాను ప్రేమించిన ఆ గొఱ్ఱల కాపరే అని గుర్తుపట్టింది. అతడు యెరూషలేములోని తన అంతఃపురానికి ఆమెను తీసికొని వెళ్ళాడు. ఈ కావ్యంలోని నాటకీయ ఘట్టాలన్నీ యెరూషలేములో, కొన్ని ఘట్టాలు మందసు మేపిన స్థలంలో జరిగాయి.

C. అధ్యాయాల వారిగా సంక్షిప్త వివరణ :

1. మొదటి అధ్యాయం : ఈ కావ్య నాటిక ఎఫ్రాయిములోని కొండ ప్రదేశమైన బాల్ హోమోన్ వద్ద ప్రారంభమౌతున్నది. యెరూషలేములోని అంతఃపురంలో ఉన్న వధువు, సొలోమోను ఒక పసులకాపరిగా తనను కలుసుకొన్నప్పటి దృశ్యాలను మననం చేసికొంటున్నది (1:2-4). అంతఃపురంలోని ఇతర కన్యకలతో పోలిస్తే ఈమె చాలా నల్లనిది. ద్రాక్షాతోటను కావలి కాసేందుకు తన అన్నలచే బలవంతంగా

నియమించబడి, ఎండకు వాడిపోయినది (1:5). ఆమె స్వంత ద్రాక్షతోట ఆమె అందమే అని కొంత మంది అభిప్రాయం (1:6). ఆమె దానిని కాపాడుకోలేక పోయింది. మనం ప్రభువు తోటను కాయాలంటే మన తోటను కాయడం, అనగా మన ఆధ్యాత్మిక సౌందర్యాన్ని కాపాడుకోవడం ముఖ్యం. ఇతరులకు సేవచేయుటలో నిమగ్నమై, ప్రభువుతో సహవాసంలో మన స్వంత అవసరత తీర్చబడాలన్న సత్యాన్ని మరిచిపోవద్దు. అయినా ఆ కాపరి ఆమెను ప్రేమించాడు. ఆమె చూచిన కాపరి గొట్టెలు ఈ కావ్యంలో ఎక్కడ కనిపించవు (1:7). తరువాత అతడే సొలొమోను అని ఆమె తెలిసికొన్నది (1:9-16). పెండ్లి కుమారుడు వధువును మొదట తన అంతఃపురంలోనికి తీసికొని వెళ్ళాడు. క్రీస్తుతో విశ్వాసులుగా మన సంబంధం బహిర్గతం కాక పూర్వం, అనగా బహిరంగముగా ప్రజలలోనికి వెళ్ళి ఆయనతో కలిసి పని చెయ్యక ముందు ఆయనతో వ్యక్తిగతంగా సహవాసం చెయ్యడం అవసరం. దానినే ప్రభువు కొండమీది ప్రసంగంలో సూచించాడు (మత్త 6:5-7).

2. రెండవ అధ్యాయం: వధువుతో ఏకాంతంగా గడిపిన తరువాత పెండ్లి కుమారుడు ఆమెను విందుశాలకు అనగా ప్రజలున్న బహిరంగ స్థలానికి తీసికొని వెళ్ళాడు. ఈ క్రమాన్ని ప్రతి విశ్వాసి గమనించి అలా అభ్యాసం చేసికోవాలి. అంతఃపురంలోని ఈ ప్రేమ దృశ్యంలో (2:1) వధువు తనలో తాను మాట్లాడుకొంటున్నది. తనను గూర్చి గొప్పగా చెప్పుకోలేదు గాని ఆ ప్రాంతానికి చెందిన అందమైన చిన్న పుష్పంతో తనను పోల్చుకొంటున్నది. పెండ్లి కుమారుడు ఆమె పట్ల తన ప్రేమను వ్యక్తం చేస్తూ అందమైన పుష్పంలాంటి వధువు ముళ్ళలో ఉన్నదని వివరించాడు. క్రీస్తుతో విశ్వాసికి గల ఏ సంబంధమైనా విశ్వాసి పట్ల క్రీస్తుకున్న ప్రేమపై మరియు ఆయన పట్ల విశ్వాసికున్న ప్రేమపై ఆధారపడి ఉండాలి (2:2-7). స్వల్పకాల విరామం అనంతరం ప్రియుని పునరాగమనం కొరకు ప్రియురాలు కనిపెట్టిన వైఖరినే విశ్వాసులు కలిగి ఉండాలి. క్రీస్తు పునరాగమనం కొరకు కనిపెట్టాలి (2:8-17). ఈ భాగంలో మొదట పెండ్లి కుమారుని స్వరం వినిపించబడింది (2:8; యోహా 5:25; I థెస్స 4:16). 16వ వచనం విశ్వాసి క్రీస్తుతో ఎత్తబడే దృశ్యపు ఆధ్యాత్మిక ఔన్నత్య భావాన్ని వెల్లడిస్తుంది (I థెస్స 4:13-18).

రెండవ అధ్యాయంలో మరో ముఖ్యమైన సత్యాన్ని గమనించవచ్చు. పెండ్లి కుమారుడు వధువు ముఖాన్ని చూడాలని, ఆమె స్వరాన్ని వినాలన్న కోరికను వ్యక్తం చేస్తున్నాడు (2:14). సాధారణంగా ఒకవ్యక్తి పడకపై పడుకున్నప్పుడు ముఖాన్ని స్పష్టంగా చూడగలగుతాము. మనము ఇష్టపూర్వకంగా మన ముఖాన్ని ప్రభువుకు చూపించనప్పుడు, ఆయన మనకు అనారోగ్యాన్ని అనుమతించడం ద్వారా పడకపై ఉంచాల్సి వస్తుంది. అప్పుడే తిరిగి ఆయనతో సహవాసాన్ని పునరుద్ధరించుకో గలుగుతాము (యోబు 33:14-26). చిన్న చిన్న పాపాలు ప్రభువుతో మన సహవాసానికి అంతరాయం కలిగిస్తాయి. సహవాసమనే ద్రాక్షతోటను పాడుచేసే ఈ గుంటనక్కలను పట్టుకోవాలి (2:15).

- 3. మూడవ అధ్యాయం :** ఈ భాగంలో వరుడు తనతో లేని సమయంలో వధువు అతని గూర్చి కలలు కనడం, రాత్రివేళ అతన్ని వెదికే సమయంలో కావలివారు ఎదురుపడడం, చివరికి కనుగొనడం చూస్తాము (3:1-3). సొలోమోను తన వధువుతో ఘనంగా యెరూషలేములో ప్రవేశించాడు (3:6-11).
- 4. నాల్గవ అధ్యాయం :** ఈ అధ్యాయమంతటిలో పెండ్లి కుమారుని ప్రేమగీతం ఉంది. అందులో వధువు విషయం అతని ప్రగాఢమైన కోరిక మరియు బలమైన భారం వ్యక్తమౌతుంది (4:7 ను ఎఫెసీ 5:25-27 తో పోల్చి చూడండి). క్రీస్తు తనను ఎంతగా ప్రేమిస్తున్నాడో విశ్వాసి 4:9-11 ద్వారా గ్రహించవచ్చు. ఆలాగే విశ్వాసి ఎలా ఉండాలని కోరుతున్నాడో 4:12లో వ్యక్తం చేయబడింది. 16వ వచనంలో వధువు స్పందన కనిపిస్తున్నది.
- 5. ఐదవ అధ్యాయం :** ఈ భాగంలో ప్రభువు జతపని వారిగా ఆయనతో మన సహవాసం ఉదహరించబడింది. తన పని నుండి విరమించిన వధువు విశ్రాంతి తీసికొంటున్నది. వరుడు తలుపు తట్టినప్పుడు అతని కంటే తన సుగంధ ద్రవ్యాలను గూర్చే శ్రద్ధ వహించింది (5:1-6). విశ్వాసులకు ప్రభువు ఇచ్చిన కృపావరాలతో ప్రస్తుతం సంఘము పలు కార్యకలాపాలలో నిమగ్నమైపోయి, వాటిని ఇచ్చిన వానిని మర్చిపోతున్నది. నిద్రావస్తలో ఉన్నది. క్రీస్తు రాకడకు సిద్ధంగా ఉండాలి. వరుడు ఆమెను వెదకినప్పుడు ఆమె నిద్రపోతున్నది, తలుపు తెరువలేదు. అతడు వెళ్ళిపోయాక అతన్ని వెదుకుతూ వెళ్తున్నది (5:7,8). ఈ సంబంధం తెగిపోవడంలో పెండ్లికుమారుని ప్రమేయం ఏమీ లేదు. క్రీస్తుతో మన సంబంధం ఎడతెగని సహవాసంగా ఉండాలి. దానిని మనమే తెంపుకొనే ప్రమాదం ఉంది కనుక జాగ్రత్తపడాలి. సాధారణంగా మన బాధ్యతలలో లేక ఆత్మవరాల పరిచర్యలో మునిగిపోయి ఆ వరాలను దయచేసిన ఆయనతో మన సంబంధాన్ని ఉపేక్షిస్తాము. మన సహవాసాన్ని అపేక్షిస్తు ద్వారం వెలుపల వేచి ఉన్న పెండ్లి కుమారుణ్ణి విస్మరిస్తాము. ఆమె అతని గూర్చి విచారణ చేస్తూ యెరూషలేము కుమార్తెలతో అతని గూర్చి వర్ణిస్తున్నది. 9వ వచనంలోని వ్యక్తులు అపనమ్మకస్తులు, పరమత ద్వేషులైన మతాసక్తులకు సాదృశ్యంగా ఉన్నారు. వీరు విశ్వాసులను క్రీస్తు ఎవరు? ఇతర మత సంస్థాపకులకు ఆయనకు ఏదైనా వ్యత్యాసం ఉందా? అని ప్రశ్నిస్తారు. 5:10-16 లో వరుని గూర్చిన వివరణాత్మక, మహిమాన్విత వర్ణన కనిపిస్తుంది. ఆ వర్ణనలలో వధువు, తాను తన వరుణ్ణి బాగా ఎరుగును అని, అతన్ని ప్రత్యేకమైన వ్యక్తిగా ఎంచుతున్నదని, అమితంగా ప్రేమిస్తున్నదని వ్యక్తం చేస్తున్నది.
- 6. ఆరవ అధ్యాయం :** ఘాలమిూతి మహిమాన్వితమైన వర్ణనకు యెరూషలేము కుమార్తెలు ముగ్ధలయ్యారు (6:1-3). కాబట్టి అవిశ్వాసము నుండి విశ్వసించే స్థితికి వచ్చారు. మనము క్రీస్తును గూర్చి వివరించే విధానాన్ని బట్టి అవిశ్వాసులు విశ్వాసులుగా మారతారు. ఈ భాగంతో పాటు చాల వచనాలలో, వీరిద్దరి సహవాసం మందలను మేపడముతో

సంబంధం కలిగి ఉన్నది (6:3; 1:7,8). మనము ప్రభువుతో సన్నిహిత సహవాసం కలిగి ఉండాలంటే ఆయనకు ఇష్టమైనదే చెయ్యాలి. అనగా ఆయన గొట్టెలను మేపాలి. గొట్టెపిల్లలను కాయాలి (యోహా 21:15-18). 6:4-10 లో వధువుపైన వరునికున్న ప్రేమానురాగాలు, 11, 12 వచనాలలో వధువు ప్రతిస్పందన, 13వ వచనంలో యెరూషలేము కుమార్తెల ప్రతిస్పందన వ్రాయబడింది.

7. ఏడవ అధ్యాయం : ఈ అధ్యాయంలో వధువు సౌందర్యాన్ని యెరూషలేము కుమార్తెలు వర్ణించడం గమనార్హం. సంఘము తనను గూర్చి తాను గొప్పలు చెప్పుకోవడం కన్న లోకం దానిని మెచ్చుకోవడం ముఖ్యం. సొలొమోను గీతంలోని వధువు పెండ్లి కుమారుని పనిని అర్థం చేసుకొన్నది. కలిసి పని చేసింది (7:12). మిగతా భాగంలో వధూవరుల స్వచ్ఛమైన ప్రేమవర్ణన వ్రాయబడింది.

8. ఎనిమిదవ అధ్యాయంలో : పెళ్ళికుమారుడు ప్రేమను గూర్చి చెప్పి ఈ గీతాన్ని ముగించాడు. ఈ సుందర కావ్యంలో ప్రేమ పలు విధాలుగా వర్ణించబడింది. ఈ అగాపే ప్రేమలోని ప్రతి లక్షణాన్ని, క్రీస్తుతో మనకు గల సంబంధంలో కూడ అన్వయించుకోవాలి. ఈ ప్రేమ, రహస్యమైనది, అన్యోన్యమైనది, విశేషమైనది, గాఢమైనది, నిస్వార్థమైనది, పరస్పరముండేది, సంతృప్తినిచ్చేది, మేలు కలిగించేది, భయముతో కూడినది, ఫలభరితమైనది, ఎవరూ ఆర్థజాలనిది, శాశ్వతమైనది. ఈ భాగం, దేవుని ప్రేమను గూర్చిన పౌలు వర్ణనను జ్ఞాపం చేస్తున్నది (I కొరి 13 అధ్యాయం). అగాపే ప్రేమ అనగా అసమానమైనది, సాటిలేనిది, ఏ షరతులేనిది. ఇది ఎవ్వరూ నిరోధించలేనిది. విశ్వాసులకు ప్రేరణనిచ్చే ప్రేమ ఇది. ఈ ప్రేమ ఎన్నడూ నిరర్థం కాదు.

D. ముగింపు : మన పట్ల క్రీస్తు ప్రేమను గూర్చి ఆయన ప్రేమకు మన ప్రతి స్పందనను గూర్చి పరమగీతాలు ప్రేమభాషలో చెప్తుంది. అద్వితీయమైన ఈ ప్రేమ లక్షణాన్ని అర్థం చేసుకోడానికి మనము దేవుని ప్రేమతో ప్రారంభించాలి. ఈ ప్రేమ ఆత్మానుసారుల హృదయ పట్టకము (Prism) ద్వారా ప్రసరించి, సుగుణాల గుత్తిగా బయటికి ప్రసరిస్తుంది (I కొరి 13 అధ్యాయం; I యోహా 4:7-21).

ఇటువంటి ప్రేమ మనలో ఉంటే తల్లిదండ్రులను, జీవిత భాగస్వామిని, పిల్లలను ఇక ప్రేమించడం కష్టం అనుకొన్నవారిని సహితం ప్రేమించే శక్తిని కలిగి ఉంటాము. అట్టి కృప ప్రభువు మనకు దయచేయును గాక!

TTB - Telugu - Study Outlines - Books of Ecclesiastes & Song of Solomon

Printed by : Premadhara, Trans World Radio - India, 12-1-334/17/3,
Lalapet, Secunderabad - 500 017. Ph : 040-27003011

**FREE MP3 DOWN LOAD - Log on to :
www.radio882.com**